



Qorti tal-Maġistrati (Malta) Bħala Qorti ta' Ġudikatura Kriminali

IL-PULIZIJA (SPETTUR SARAH MAGRI) VS ROXANA TANTI (K.I. NRU. 581688M)

(SEWQAN MINGHAJR LIĊENZJA TAS-SEWQAN – KAP. 65 ART. 15(1)(A),(3) – UŻU TA' VETTURA MINGHAJR KOPERTURA TA' ASSIGURAZZJONI DWAR RISKJI TA' TERZI – KAP. 104 ART. 3(1))

MAĠISTRAT: DR. VICTOR G. AXIAK

17 ta' Novembru 2020

IL-QORTI,

wara li kkunsidrat l-akkużi maħruġa kontra Roxana Tanti ta' 32 sena imwielda ġewwa r-Rumanija nhar id-29 ta' Ġunju 1988 u residenti fil-fond 37. Clover, Triq il-Bilbla, Il-Mosta, detentriċi tal-karta tal-identita' bin-numru 581688M (“l-Imputata” jew “id-Difiża”),

wara li rat id-dokumenti kollha li ġew esebiti fil-kors tal-kawża,

wara li semgħet it-trattazzjoni orali magħmula għan-nom

- tal-Prosekuzzjoni, mill-Ispettur Sarah Magri
- tad-Difiża, mill-Avukat Dr. Mario Caruana,

qed tagħti din is-

Sentenza

1. Il-Pulizija ressqet lill-Imputata fuq l-akkużi illi fis-6/11/2019 għall-ħabta ta' 00:15hrs bil-vettura KIA (numru ta' registrazzjoni GCA434) ġewwa TRIQ BURMARRAD,SAN PAWL IL-BAHAR:
 1. użat vettura bil-mutur fit-toroq meta għall-użu tal-vettura minnha ma kienx hemm fis-seħħ polza ta' assigurazzjoni dwar ir-riskji ta' terzi persuni (Kap 104 Artiklu 3 (1))

2. saqet vettura bil-mutur jew vettura oħra, mingħajr liċenzja tas-sewqan (Kap 65 Artiklu 15 (1) (a), (3))
2. Il-Prosekuzzjoni talbet illi l-imputata tiġi skwalifikata mill-liċenzji kollha tas-sewqan għall-perjodu ta' żmien li l-Qorti jidhrilha xieraq.
3. Inżammet seduta fis-17 ta' Novembru 2020.

Ammissjoni fuq it-tieni akkuża (sewqan mingħajr liċenzja)

4. L-imputata rreġistrat ammissjoni fuq it-tieni akkuża u kkonfermata wara li l-Qorti tata' ċ-ċans terġa lura minnha.

Il-liġi

5. L-Artikolu 15(1)(a) tal-Ordinanza dwar ir-Regolament tat-Traffiku jipprovdi hekk:

'15. (1) Kull min -

(a) isuq vettura bil-mutur jew vettura oħra mingħajr liċenzja tas-sewqan ... ikun ħati ta' reat u jeħel, meta jinsab hekk ħati, il-piena tal-multa ta' mhux iżjed minn elf u mitejn euro (€1,200) jew tal-prigunerija ta' mhux iżjed minn sena.'

6. Imbagħad l-Artikolu 15(3) jipprovdi illi:

'(3) Fil-każ ta' kull reat ieħor taħt is-subartikolu (1) il-qorti b'żieda għall-piena skont dak is-subartikolu, għandha tiskwalifika lill-ħati milli jkollu jew milli jikseb liċenzja tas-sewqan għal żmien ta' mhux anqas minn tmint ijiem'

L-ewwel akkuża - użu tal-vettura mingħajr polza tal-assikurazzjoni

Il-liġi

7. L-Artiklu 3(1) tal-Kap. 104 tal-Ligijiet ta' Malta jiddisponi kif gej:

'3. (1) Bla ħsara tad-disposizzjonijiet ta' din l-Ordinanza, ħadd ma jista' juża jew iġieghel jew iħalli lil persuna oħra tuża vettura bil-mutur fit-toroq kemm-il darba, għall-użu tal-vettura minnu jew minn dik il-persuna l-oħra, skont il-każ, ma tkunx isseħħ polza ta' assigurazzjoni dwar ir-riskji ta' terzi persuni, skont id-disposizzjonijiet ta' din l-Ordinanza.'

8. Kif diġà kellha l-opportunita tgħid f'sentenza oħra passati, fil-fehma tal-Qorti l-elementi neċessarji għall-vjolazzjoni ta' dan l-artiklu huma s-segwent:

1. L-imputat/a: Fil-kaz ta' "użu" l-imputat jista' jkun kwalunkwe persuna li tista' tinstab kriminalment responsabbli taht il-ligi. Fil-kaz ta' "gieghelt jew hallejt", l-imputat jrid ikun sid il-vettura, xi hadd li għandu pussess tagħha jew inkella xi hadd li lilu giet fdata l-vettura. Għalkemm l-Artikolu 3(1) ma' jispeċifika xejn f'dan ir-rigward, il-persuna li ggieghel jew thalli lil persuna oħra tuza vettura minghajr kopertura lil terzi trid tkun neċessarjament jew sid il-vettura jew persuna li għandha pussess tagħha inkella persuna illi mill-provi jirrizulta illi lilha giet fdatha, mqar b'mod temporanju, l-vettura in kwistjoni.

F'dan il-kaz, mill-provi esebiti irrizulta ampjament illi l-vettura in kwistjoni kienet qed tinstaq mill-imputata. Dan l-ewwel element huwa għaldaqstant sodisfatt.

2. Il-vettura bil-mutur: Haga minn ewl id-dinja illi trid tintuza "*vettura bil-mutur*" sabiex dan ir-reat jissussisti.

F'dan il-kaz, il-vettura bil-mutur li intuzat kienet il-vettura Kia Picanto bin-numru ta' registrazzjoni GCA 434. Dan l-element huwa għalhekk sodisfatt.

3. Il-lok: Il-vettura bil-mutur trid tintuza fit-toroq. Li jfisser dan illi l-vettura trid tkun qed tigi effettivament misjuqa fit-triq.

F'dan il-kaz, dan l-element huwa ukoll sodisfatt galadarba jirrizulta mill-provi illi l-vettura in kwistjoni kienet qed tinstaq gewwa Triq Burmarrad, San Pawl il-Baħar.

4. L-użu tal-vettura (mill-persuna li tuza jew li giet permessa jew mgieghla tuza) ma' jkunx kopert b'polza ta' assigurazzjoni dwar ir-riskji ta' terzi persuni: F'dan il-kaz, dan l-element ma' giex sodisfatt peress illi mix-xhieda ta' George Stagno Navarro, rappreżentant ta' Elmo Insurance, johrog illi tali polza ta' assigurazzjoni kienet filfatt ezistenti.

Dwar dan l-ahhar element, il-Kap. 104 tal-Ligijiet ta' Malta, ossia' l-Ordinanza dwar l-Assigurazzjoni ta' Vetturi bil-Mutur għar-Riskji ta' Terzi Persuni, giet promulgata permezz tal-Ordinanza XXXVI tal-1939 (permezz ta' proklama li giet sussegwentement revokata l-Ordinanza baqgħet ma' daħlitx fis-sehh qabel l-1947) bħala, dak iż-żmien, il-Kap 165 tal-Ligijiet ta' Malta. L-artiklu 3(1) in kwistjoni mill-bidu nett kien jaqra eżattament kif jaqra illum il-gurnata u m'huwiex il-kaz, kif gieli gie argumentat quddiem il-Qrati tagħna, illi wara li

Malta daħlet fl-Unjoni Ewropeja kellu jinbidel dan l-artiklu tal-ligi biex jiġi ċċarat illi hija l-vettura li għandha tkun koperta u mhux neċessarjament il-persuna li tużaha.

Polza tal-assigurazzjoni ta' vettura hija tipikament (għalkemm mhux esklussivament) maħruġa jew "*Fully Comprehensive*" jew "*Third Party, Fire & Theft*" jew inkella "*Third Party Only*". It-tlett tipi ta' polza għandhom lkoll xi ħaġa in komuni: dik li t-terza persuna, tkun min tkun, hija koperta mill-assigurazzjoni u f'każ illi dik it-terza persuna ssofri danni, sew għall-proprjeta' tagħha u/jew għall-persuna tagħha, din tkun tista' tagħmel *claim* u titlob kumpens għar-risarciment tad-danni. Bil-ligi (ossia taht l-Art. 4 tal-Kap. 104), kull polza ta' assicurazzjoni ta' vettura trid tkun minimament tkopri t-terzi persuni. Fi kliem ieħor, **m'huwix possibbli illi kumpanija ta' assicurazzjoni toħroġ polza ta' assicurazzjoni ta' vettura mingħajr ma' tkopri t-terz.**

Naturalment min jaffordja u jiflaħ iħallas ftit iżjed, jista' jkopri r-riskji tiegħu ukoll u/jew ta' min ikun qiegħed isuq. Hawn min jkopri r-riskji tiegħu u/jew tas-sewwieq f'każ illi jsofri danni li jirriżultaw minn nar jew serq ("*Third Party, Fire & Theft*") u hawn min jagħżel dik il-polza li tissejjah "*Fully Comprehensive*" u b'hekk ikopri ħafna mid-danni li jista' jsofri hu jew is-sewwieq kemm fil-persuna tiegħu u kemm fil-vettura tiegħu.

Kwalunkwe polza ta' assicurazzjoni tas-sewqan tiġi maħruġa lill-*policyholder*, f'dan il-każ lill-imputata Roxana Tanti (ara fol 20 tal-proċess), u tispeċifika ukoll dawk il-persuni li jkunu awtorizzati li jsuqu l-vettura. F'dan il-każ il-polza in kwistjoni tispeċifika illi awtorizzati jsuqu l-vettura huma: il-*policyholder* (Roxana Tanti) u kwalunkwe persuna illi għandha 25 sena jew iżjed illi ssuq il-vettura fuq l-ordni jew bil-permess tal-*policyholder*. F'dan il-każ il-persuna li kienet qed issuq il-vettura, Roxana Tanti, li nżertat ukoll sid il-vettura, kienet qed issuq mingħajr liċenzja tas-sewqan. F'każ bħal dan, li kieku seħħ xi incident bil-vettura in kwistjoni waqt li l-imputata kienet qegħda issuq, allura l-imputata kien ikollha problema biex titlob lill-kumpanija tal-assicurazzjoni tagħha sabiex tħallasha tad-danni li tkun sofriet (hi jew xi beneficjarju ieħor tal-polza) għaliex din aktarx tkun intitolata tirrifjutaha abbażi ta' esklużjoni mill-polza stess. Fi kwalunkwe każ pero dik tkun kwistjoni ta' natura ċivili u m'hijiex ta' rilevanza għall-kamp kriminali. Li huwa rilevanti, anzi kruċjali għall-fini tal-Art. 3(1) tal-Kap. 104 tal-Ligijiet ta' Malta, u kwindi għal din il-kawza, huwa illi għall-użu ta' dik il-vettura tkun teżisti polza ta' assicurazzjoni li tkun *in vigore*. Jekk tali polza tkun teżisti, allura t-terz **dejjem** ikun protett (ħlief f'ċertu każijiet

speċifiċi elenkati fil-ligi u li ma' japplikawx għal dan il-każ) għaliex jiġri x'jiġri, tkun qed tinstaq minn min tkun qed tinstaq, il-kumpanija tal-assigurazzjoni tkun obbligata tagħmel tajjeb għad-danni li t-terz jsofri b'kawża tal-użu tal-vettura. Għalhekk li kieku f'dan il-każ seħħ xi incident bil-vettura in kwistjoni waqt li l-imputata kienet qegħda issuq u kkawżat danni lil terz, il-kumpanija tal-assigurazzjoni xorta wahda kienet tkun obbligata tikkumpensa lil dan it-terz għad-danni subiti. Dan ir-risarċiment mhux neċessarjament li jseħħ awtomatikament imma eventwalment isir. Filfatt it-terza persuna tista' anke tiftaħ kawża ċivili fil-Qorti jew fiċ-Ċentru Malti tal-Arbitraġġ, skond il-valur tal-każ, kontra l-persuna assicurata bil-polza u f'każ ta' sentenza favur it-terz, l-assiguratur huwa obligat taħt l-Art. 10(1) tal-Kap. 104 illi jhallas lill-istess terz **anke jekk l-assiguratur ikun intitolat jannulla jew iħassar il-polza.** Naturalment imbagħad l-istess assicuratur ikollu d-dritt li jitlob risarċiment tad-danni mingħand l-assiguratur – materja li hija ukoll ta' natura ċivili.

Dan kollu jfisser illi fir-rigward tal-kopertura tat-terz ma' tagħmilx differenza jekk min kien qiegħed juża l-vettura u kkawża d-danni kellux liċenzja tas-sewqan jew le, għandux inqas minn 25 sena jew le, jew jekk huwiex b'xi mod eskluż mill-kopertura tal-polza jew le. It-terz dejjem protett jekk fis-seħħ ikun hemm polza ta' assicurazzjoni tal-vettura.

It-terz ma' jkunx protett biss jekk fid-data tal-incident **ma' jkunx hemm fis-seħħ** polza ta' assicurazzjoni għal dik il-vettura **u huwa dan il-każ illi ried jipprevjeni milli jiġri l-leġislatur permezz tal-Art. 3(1) tal-Kap. 104 tal-Ligijiet ta' Malta.** F'każijiet bhala dawn, it-terz xorta jista' jkollu forma ta' protezzjoni billi japplika lill-Fond għal Protezzjoni u Kumpens taħt l-Art. 9D(1) tal-Kap. 104 tal-Ligijiet ta' Malta pero dan mhuwiex desiderabbli u hija sitwazzjoni bħal din illi l-leġislatur ried jipprevjeni milli tiġri permezz tal-Art. 3(1). Fil-każ odjern pero l-polza tal-assigurazzjoni tkopri l-perjodu ta' bejn l-1 ta' Awwissu 2019 u l-31 ta' Lulju 2020 u għaldaqstant tkopri anke dak kollu li seta' ġara fis-6 ta' Novembru 2019.

Matul is-snin inqalgħet ċertu ambigwita' fil-Qrati nostrani fis-sens illi bdiet tqum il-mistoqsija dwar il-presunzjoni taħt l-Artikolu 3(1A) tal-Kap. 104 tal-Ligijiet ta' Malta. Din tipprovdi kif ġej:

'3(1A) Ikun prezunt li ma kienx hemm polza tal-assigurazzjoni fis-seħħ skont is-subartikolu (1), kemm-il darba min jiġi akkużat b'reat taħt is-subartikolu (1)

ma jgibx prova kuntrarja billi juri ċertifikat tal-assigurazzjoni maħrug taħt l-artikolu 4(4).’

L-ambigwita’ qamet prinċipalment dwar fuq min jinkombi l-oneru tal-prova dwar l-assigurazzjoni. Fis-sentenza riċenti mogħtija minn din il-Qorti diversament presjeduta fl-ismijiet **Pulizija vs Nathaniel Grech** (QTM:KRM:Magistrat Doreen Clarke – 11 ta’ Marzu 2019), il-Qorti daħlet f’ċertu dettal dwar is-sentenzi kunfligġenti fuq dan il-punt u finalment pero stqarret li dan il-kunflitt gie riżolt permezz ta’ sentenzi riċenti fosthom is-sentenza mogħtija mill-Qorti tal-Appell Kriminali fl-ismijiet **Pulizija vs Andre Apap** (QTA:KRM:400:2010, deċiża 4 ta’ Frar 2011) fejn kien ingħad is-segwenti:-

“Ghar-rigward tal-imputazzjoni dwar sewqan mill-imputat meta ma kienx kopert b’polza ta’ l-assigurazzjoni kontra r-riskji ta’ terzi persuni, il-prova li l-imputat kien hekk kopert b’tali polza kienet tispetta lill-imputat għat-tenur tal-artikolu 3(1A) tal-Kap 104. Din il-Qorti ma taqbilx mad-distinzjonijiet li saru minn din il-Qorti diversament preseduta fis-sentenzi tagħha Il-Pulizija vs. Angelo Scuderi, Il-Pulizija vs Stefan Apap, u l-Pulizija vs Charles Galea u oħrajn dwar meta tiskatta l-prezunzjoni prevista fis-subartikolu 3(1A) tal-Kap 104. Is-subartikolu 3(1A) tal-Kap 104 hu car u inekwivoku fil-portata tiegħu: il-prezunzjoni in kwistjoni tiskatta kull meta “...min jigi akkuzat b’reat taħt is-subartikolu (1) ma jgibx prova kuntrarja billi juri ċertifikat ta’ l-assigurazzjoni maħrug taħt l-artikolu 4(4)” tal-Kap. 104. Din id-dispozizzjoni ma thalli lok għal ebda interpretazzjoni”.

L-ambigwita’ li qamet fuq min jinkombi l-oneru tal-prova gabet magħha ukoll **kontroversja bla bżonn** (bla bżonn għaliex hija totalment irrilevanti u m’għandiex x’taqsam mal-kwistjoni tal-oneru tal-prova), fis-sens illi għal xi raġuni jew oħra beda jigi argumentat, xi drabi mid-difiża u xi kultant anke aċċettat mill-Qrati tagħna, illi jekk l-imputat ikun eskluż mill-kopertura (per eżempju għaliex m’għandux liċenzja tas-sewqan jew għaliex għandu inqas minn 25 sena u ma’ jkunx “*sewwieq awtorizzat*” speċifikat fil-polza) allura huwa jkun ħati tal-akkuża miġjuba kontrih taħt l-Art. 3(1) tal-Kap. 104 tal-Liġijiet ta’ Malta. Bir-rispett, argument bħal dan huwa bla bażi legali u din il-Qorti assolutament ma’ tistax taqbel miegħu. Filfatt f’dan ir-rigward din il-Qorti tagħmel tagħha l-kliem li ntqal mill-Qorti tal-Appell Kriminali fl-ismijiet **Pulizija vs Emanuel Zarb** (App. Nru. 329:2010:MM, 26 ta’ Marzu, 2015):

“... Id-diċitura tal-Artikolu 3(1) tal-Kap 104 hija ċara u ma thalli lok għall-ebda tip ta’ interpretazzjoni. Jissussistu l-elementi tar-reat previst fl-imsemmi artikolu

*meta ma tkunx isseħħ polza ta' assigurazzjoni dwar riskji ta' terzi persuni, skond id-disposizzjonijiet ta' din l-Ordinanza. **Is-sempliċi fatt li tkun tissussisti kopertura assigurattiva jeskludi għal kollox ir-reat kontemplat fl-imsemmi artikolu** (sottolinear u emfasi miżjuda minn din il-Qorti). Eventwali ksur tal-kondizzjonijiet tal-polza jista' jwassal għal konsegwenzi ta' natura civili bejn l-assikuratur u l-assigurat, senjatament l-eventwali dritt ta' regress ċivili li l-assigurat jista' jkollu fil-konfront tal-assikurat. Iżda tali kwistjonijiet ta' natura ċivili huma res inter alios acta bejn l-assikuratur u l-assigurat u huma għal kollox estranei għal dak li jirrigwarda r-reat kontemplat fl-artikolu 3(1) tal-Kap 104 billi dan ir-reat jissussisti biss meta ma tkunx fis-seħħ polza ta' assigurazzjoni"*

Lanqas ma' taqbel din il-Qorti ma' posizzjoni li ġieli ttieħdet mill-Qrati tagħna fil-passat fis-sens illi sabiex ixejjen il-presunzjoni li wettaq reat taħt l-Artikolu 3(1), l-imputat jeħtiegħu jippreżenta xi dikjarazzjoni mill-kumpanija tal-assigurazzjoni tiegħu illi l-polza tkopri ukoll terzi persuni. Din hija xi haġa preżunta u *semmi* għandha tkun il-prosekuzzjoni illi f'każ illi l-imputat jipproduci bħala prova tiegħu polza tal-assigurazzjoni li tkopri l-użu tal-vettura, iġġib prova illi minkejja l-eżistenza ta' dik il-polza, jeżistu ċirkustanzi (fosthom dawk kontemplati taħt l-Art. 10(2) jew (3) tal-Kap. 104) li minħabba fihom **terzi persuni** jistgħu ma' jkunux koperti.

Fil-każ in kwistjoni kif diga inghad, mill-provi (a fol 20) johrog illi fir-rigward tal-użu tal-vettura kien hemm eżistenti fil-ġurnata tal-incident, polza ta' assigurazzjoni dwar ir-riskji ta' terzi persuni.

Għalhekk din l-akkuża ma' tistax tirriżulta.

Kunsiderazzjoni dwar il-piena applikabbli

9. Il-piena applikabbli f'każ ta' sewqan bla liċenzja tas-sewqan hija dik tal-multa ta' mhux iżjed minn elf u mitejn euro (€1,200) jew tal-prigunerija ta' mhux iżjed minn sena. Imbagħad b'zieda mal-piena, il-leġislatur jagħmilha tassattiva fuq il-Qorti illi tiskwalifika lill-ħati milli jkollu jew milli jikseb liċenzja tas-sewqan għal żmien ta' mhux anqas minn tmient ijiem.
10. Il-Qorti fil-piena li ser tagħti ser tiegħu in konsiderazzjoni *inter alia* l-fatt illi l-imputata hija *a first time offender* u għalhekk ser tkun piena viċin sew tal-minimu.

Deċiżjoni

**11. Għal dawn ir-raġunijiet wara li rat l-artikoli rilevanti tal-liġi ssib l-imputata
ħatja fuq ammissjoni tagħha stess tal-akkuża numru tnejn (sewqan bla
liċenzja tas-sewqan taħt Kap 65 Artiklu 15 (1)(a)) iżda tilliberaha mill-ewwel
akkuża peress illi din ma' tirriżultax u għalhekk:**

- 1. Tikkundannaha tħallas multa kumplessiva ta' mitt euro (€100)**
- 2. Tiskwalifikaha milli żżomm jew tikseb il-liċenzja tas-sewqan għal
żmien tmint (8) ijiem u tordnalha sabiex immedjatament tgħaddi l-
istess liċenzja lill-Awtorità għat-Trasport f'Malta.**

V.G. Axiak
Maġistrat

Y.M. Pace
Dep. Registratur